

ዘዘመነ ዕርገት

ሰኔ 7 2012 ዓ.ም. 6/14/2020

መዝሙር፡ ዓርገ እግዚአብሔር በቃለ ቀርን በይዓበ ዓርገ ወበ ቃለ ቀርን ወነበረ በየማነ አቡሁ. .

“እግዚአብሔር ብኸብሪ ዓርገ አብ የማን አብኡ ኸአ ተቐመጠ፤ መላእክቲ አብ ሰማያት ብኸብሪ ተገዝእዎ፤ መላእክትን ኩሎም ሓይልታትን ኩሎ ፍጥረትን ተገዝእዎ፤ ዘምሩ ንአምላኽና ዘምሩ፤ ዘምሩ ንንጉሥና ዘምሩ”።

ንባባት፡ ኤፈ. 1:15-ፍ፤ 1ዮሐ 2:20-29፤ ግ.ሐ. 10:36-ፍ፤ ዮሐ. 15:7-19

ስብከት፡ ልበ ንጹሐ ፍጠር ሊተ እግዚአ፤ ወመንፈስ ርቱዕ አሓድስ ውስተ ከርስየ፤ ከመ እንገር ኮሎ ፈቃድከ።

ናይ ሎሚ ሰንበት ነቲ ድሕሪ ብዓለ ጴራቅሊጦስ ናብ ሰማይ ምዕራጉ አመልኪቱ ክነስተንትን ይሕግዘና። ካብ ማእከል ሓዋርያት ንሰማይ ዓርገ አብ የማን አብኡ ተቐመጠ መላእክቲ አገልገልዎ እናበለ መዝሙር ናይ ዕለቱ ናይ ክርስቶስ ክብርን ናይ ነፍስ ወከፍና መጻኢ ተስፋ ይገልጻልና። ኩሎ ክርስቶስ ዝፈጸሞ ንድሕነት ነፍሲ ወከፍና ኢሉ እዩ። ንሕና ብሳላ ክርስቶስ ዕርቡን ሰማይ ተኸፊሎልና ወረስቲ መንግስተ ሰማይ ኮና ኢና ተሪፉ ዘሎ ናይ ነፍሲ ወከፍና ምትሕባባር ከምቲ አምላኽ ዝደልዮ ሕይወትና ምምራሕ እዩ።

ብ1941 ዓ.ም. ወተሃደራት ጀርመን አብ ሉትወንያ ንዝነበሩ አይሁድ ክገፍዎም ጀሚሮም። ንብዙሓት ከአ ቀተሉ። ግን ሓደ ወተሃደር ጀርመን (Sergeant Anton Schmid) ሰረገንቲ አንቶን ስክሚድ ዝተባህለ ነዚ ጫካን ሞት ወሳኔ ናዚ ይቋወሞ ነሩ። ብናቱ ሓገዝ 250 ዝኾኑ አይሁድ ክድሕኑ ክኢሎም። ንሱ አብ ገለ ቦታታት ብምሕባእ፤ መግቢ ብምቕራብ፤ ናይ ሓሶት መንቀሳቕሲ ወረቐት እናሃበ ይሕግዘም ነሩ። ብ1942 ዓ.ም. ብዝገብሮ ናይ ድሕነት ዝሰራሕን ንብዙሓት ካብ ሞት ስለ ዘድሓነን ተኸሲሱ አብ ፍርዲ ቀሪቡ ንሞት ተፈሪዱ። ጀርመናውያን ነዚ ሰብ ናይ ሰናይ ዝኸሪ ሹመት ክህብዎ 60 ዓመት ወሲድሎም ኢሉ ናይ ጀርመን ምክልኻል ምኒስተር ብ2000 ዓ.ም. ሰላምታ እናሃበ ተዛሪቡ። “ብዙሓት ነቲ ብሂትለር ዝወርድ ዝነበረ ግፍዕታት ተቐቢሎም ብዘይመጠን ውሑዳት ግን ትብዓት ለቢሶም ክቋወምዎ ተረኺቦም። ሰርገንቲ አንቶን ስክሚድ ብምሉእ ተቋወምዎ።

ማእከል መላእክቲ ወንጌል ዝተነበና (ዮሐ 15:9-17) ሰብ ካብቲ አብ ክንዲ አዕርኹ ንሕይወቱ በጃ አኅሊፉ ዚህቦ ዝዓቢ ፍቕሪ የብሉን (ኅ 13) ዝብል እዩ። ብዙሓት አብ ታሪኽ ልዕሊቲ ኢየሱስ ክንገብሮ ዝብለና ዝኸዱ አለዉ። እዚ ጀርመናዊ ሕይወት እዞም ጓኖት ልዕሊ ሕይወቱ ሰሪዕዎ።

ፍቕሪ እትብሃል ንኻልኣት ልዕሊኻ ሰሪዕካ ጽቡቕ አብ ምግባር ክትወፍር እንከሎኻ ጥራሕ እያ። ሓደ ከም ዝበሎ ፍቕሪ ኢየሱስ ከም ኤለትሪክ እያ። ኳረንቲ ብኣኻ አቢሉ እንተ ዘይሓሊፉ አባኻ አይኣቱን እዩ። ብተመሳሳሊ ፍቕሪ ኢየሱስ ብኣና አቢሉ ናብ ካልኣት እንተ ዘይፈሲሱ ፍቕሪ አባና ከምዘየላ ምልክት እዩ። ፍቕሪ አምላኽ ክነለልዮ፤ መልሲ ክንህበሉን አብ ካልኣት ከነመሓላልፎን አሎና። ሱቕ ኢሉ ዝውሃበኒ ጉዳይ አይ ኮነን።

ከምቲ ቅ. ጳውሎስ ዝብለና ኩልና ኣመንቲ ክርስቶስ ኣምባሳደራት ፍቕሪ ኣምላኽ ኢና (2ቆሮ 5:20)። እንተ ኹነ ኣብ ዕለታዊ ሕይወትናን ኣብ ዓለም ዝግበር ዘሎ እንተ ርእና ኣብ ነንድሕብድና ክንፍጽም እንደሊ ወይ ክንብኣስ ክንጸላእ ዝተለኸኸና ኢና እንመስል። እንነብሮ ዘሎና ዘመን ንኹሉ ነገር ብዘይፍቕሪ ክገብር ዝደሊ እዩ ዝመስል። ቆልዑት ኣብ ነንድሕዶም ከም ዝወዳደሩ ገርካ ተዕብዮም፤ ወለዲ ንኻልኣት እንተ ወሓደ ብሓደ ነጥቢ ብካልኣት ክበልጹ ይምህርዎም ኣብ ኩሉ ንዝወዳደሮም ክሓልፉ ክበልጹ እዩ ትምህርትና። ብዙሓት ክንኣዱ ብብዙሓት ክፍለጡ ግብሮም ክርክሩም ይደልዩ። ፍቕርን ምእንቲ ካልኣት መስዋዕትን ከም ዕሽነትን ምስ ግዚኡ ዘይከይድን ኮይኑ ዝርከየሉ ጊዜ ኢና ዘሎና። ብዙሓት ኣብ ወገን ዓለት ጥራሕ ዘተኩሩ እሞ ንኻልእ ክጸልኡን ክጥፍኡን ዝጽዕሩላ ዓለም ኢና እንነብር ዘሎና።

ኢየሱስ ግን ካብ ነፍሲ ወከፍና ዝደልዮ ፍሉይ ነገር ኣሎ ምኽንያቱ ንሱ ባዕሉ ናይ ፍቕርን መስዋዕትነትን ሕይወት ኣብ ግብሪ ስለ ዘርከየ። ሕይወቱ በጃ ብምሃብ ዝመሃረና ነገር ኣሎ “ሰብ ካብቲ ኣብ ክንዲ ኣዕርኹ ንሕይወቱ በጃ ኣጎሊፉ ዚህቦ ዝግቢ ፍቕሪ የለን” ኢሉ ኣብ ግብሪ ኣርእዩና። እዚ ኣብ በጃ ብምዃን ዝግለጽ ፍቕሪ ኣብ ታሪኽ ደቂ ሰብ ብተደጋጋሚ ተራእዩ። ኩሎም ሰማዕታት ምእንቲ እምነቶምን ምእንቲ ሰላም ፍትሒ ሓቂ ኢሎም ሕይወቶም ዘሕለፉ ኣብ ግብሪ ንትምህርቲ ክርስቶስ ኣርእዮም።

ኢየሱስ እቲ ንሱ ዝገበሮ ሎሚ ኣብ ናይ ነፍሲ ወከፍ ሕይወት ክርእዮ ይደሊ ኣሎ ምኽንያቱ ኣዕሩኹን ኣዕሩኽ ኣምላኽ ክንከውን ስለ ዝጽውዓና። ኣብ ስርዓት ፍርዲ ነጋውስ ሮማውያን ሓደ ባህሊ ነርዎም ፍሉይት ሰባት መሪጾም ኣዕሩኽ ንጉሥ ክኾኑ ኣብኡ የቕርብዎም እሞ ኣዕሩኽ ንጉሥ ብዝብል ይፍለጡ። እዚኦም ኩሉ ጊዜ ኣብ ንጉሥ ክኣትዉ ምሉእ ፍቓድ ኣለዎም፤ ቅድሚ ምስ ጀነራላት ምዝራቡ ምስኣም ይዛተ። እዞም ኣዕሩኽ ንጉሥ ኣብኡ ዝቕረቡን ጥቡቕ ርክብ ዘልኣምን እዮም።

ኢየሱስ ኣዕሩኽቱን ኣዕርኽቲ ኣምላኽን ክንከውን ይጽውዓና። ነዚ ክንበቅዕ ኢሉ ንኹሉ ድኻምና ኣብ ርእሱ ወሲድዎ። ፈረንሳዊ ጸሓፊይ Henri Barbusse (1874-1935) ዝተባህለ ኣብ ፩ይ ውግእ ዓለም ምስ ሓደ ብብርቱዕ ተወጊኡ ኣብ ቃሬዛ ምስ ዝነበረ ወታሃደር ዝተገብረ ዘረባ ይነግር። ሓደ ካብ ወተሃደራት ውሑዳት ደቓይቕ ንክቕተል ጥራሕ ተረፈንኦ ዝነበራ ንኻልእ ካብቶም ኣብኡ ዝነበሩ ከምዚ ክብል ተሰምዑ፤ ስማዕ ደመኒኮ ሕማቕ ሕይወት ኢኻ እትነብር ነርካ። ኩሉ ጊዜ ብፖሊስ ትህደን ኢኻ ነርካ። ኣነ ግን ወላ ሓንቲ በደል የብለይን ዝኾነ ክሲ ኸኣ የብለይን፤ ስመይ ጽሩይ እዩ ስለዚ ሕጂ እንካ ማሕፉዳይ/ቦርሳይ (wallet) ውሰድ፤ ወረቓቕተይ ውሰድ፤ መንነተይ፤ ጽቡቕ ስመይ ከይተረፈ ሕይወተይ ብምልኡ ውሰድ እሞ ቀልጢፍካ ኩሉ ወረቓቕትኻን ኩሉ ናትካ ዘበለ ሃበኒ ኩሉ በደላትካ ምሳይ ሒዞኖ ክመውት ንኣይ ክወስዶ ሃበኒ ኢልዎ ይብሃል።

ኢየሱስ ንኹልና ኣዕሩክቱን ፈተውቱን ነዚ እዩ ዝብለና ዘሎ። ሓደስቲ ሰባት ክንከውን እሞ ሓዲስ ሕይወትን ጠባይን ርክብን ክንፈጥር ኩሉ ዘሎኩም በደል ኣባይ ኣምጽእዎ ይብለና ኣሎ። ከምዚ ምስ እንገብር ትእዛቱ ኣብ ዓለም ከምኡ ኣባና ዘለዎ ፍቕሪ ክነረጋግጽ ኢና። ማህታማ ጋንዲ ከም ዝብሎ ፈራሕ ሰብ ፍቕሪ ከርኢ ኣይክኣልን እዩ፤ ፍቕሪ ናይ ጀጋኑ መሰል ጥራሕ እዩ ይብል። ፈራሕን ጅግናን ክትከውን ዘይክኣል እዩ።

ኢየሱስ ሓደ ዘረጋገጸልና ነገር ኣሎ ፍቕሪ ኩሉ ጊዜ እያ ፍረ እትፈሪ ይብለና። ኣብ ገለ እዋን ንሰባት ጽቡቕ ምግባር ጊዜ ምሕላፍ ኮይኑ ዝርከየና ጊዜ ይህሉ ይኸውን፤ ብዙሕ ጊዜ ንዝተገብረልና ጽቡቕ ኣይነመስግንን ወይ ኣይንርእዮን፤ ዝገደደ ገለ ሰባት ጽቡቕ ዝገበርናሎም

ብአንጻሩ ተጻይናን ጸላእትናን ክቕየሩ ይክአል። ንሕና ግን ተስፋ ክንቆርጽ የብልናን ምክንያት ምእስን ብኸመይን አበየን ጊዜ ፍቕሪ ፍረ ከም እትፍሪ አይንፈልጥን ኢና። ካብ ኢየሱስ ጥራሕ እዩ መረጋገጺና ፍቕሪ ፍረ ክትፈሪ እያ ዝብለና።

ኢየሱስ ኣብ ልዕሊ ሓዋርያቱ ዝሃቦ ፍቕሪ ፍረ ፈርዶ፣ ኣብቲ እዋን ናብ ዝነበረ ዓለም ክሳብ መጨረሻ ፍቕሪ ኣምላኽ እናሰበኹን ንህዝቢ ጽቡቕ እናገበሩን ኣብጽሖ። ኣብ ሕይወት ብዙሓት ምእንቲ ካልኣት ሕይወቶም በጃ ዝሃቡ ፈርያ። ኣብ ሕይወት ማዘር ተረዛ፣ ቅ. ዮሐንስ ጳውሎስ ዳግማዊ ፈርያ። ኣብ ሕይወትና እውን ፍረ ትፈሪ እያ።

ሎሚ ኣብ ሕይወትና ክንለብሶ ተደልዩ ዘሎ ፍቕሪ ልዕሊ ስምዒት ዝሓልፍ ክኸውን ኣለዎ። ንሱ ባዕሉ ከምዘርእየን ብመስዋዕቲ ርእሱ ገሊጹልና። ብርቱዕ ስምዒት ከሰንዮ ይኸእል ይኸውን እዩ ግን ንፍቕሪ ጽኑዕን ዘይቅየርን ዝገብሮ እቲ ኣብ ኣእምሮና ዘሎ ውፋይ ድለት እዩ። ኣብ መስዋዕቲ ዝተመሰረተ ፍቕሪ ንቃንዛን ስቓይን ዝሓልፍ ዘየግሮምርም፣ ኣብ ነገር ዝድለየሉ ጊዜ ትዕግስቲ ዘርእዩ፣ ዝወረደ ይውረድ ኣብ ጊዜ ተጻይነትን ጸገማት ዝበዝሓሉ ጊዜ ዘይሕለል ኮንካ እትገልጽ እዩ። ውፋይ ፍቕሪ ርሕሩሕ መዚኑ ዝኸእል፣ ህዱእን ሕያዋይን እዩ። እዚ ዓይነት ፍቕሪ ካልኣት ብዝኾነ ምክንያት ልዕልና ወይ ብሉጽ ነገራት እንተ ረኸቡ ቀናእ ኣይኮነን። ናይ ካልኣት ጽቡቕን ሰናይ ነገርን ጥራሕ እዩ ዝደሊ። (1ቆሮ 12)።

ሎሚ እምብኣር ኣብ ቅድሚ ኣምላኽ ቆምና ሕይወትናን ርክባትናን ክንርኢ ጽቡቕ እዩ። መሰርት ናይ ኩሉ ሕይወትና ፍቕሪ ክኸውን እዩ ዘለዎ። ብፍላይ ብዓለ ጳራቅሊጦስ ዘብዓለ ሕይወት መለለይኡ ፍቕርን ሕድገትን እዩ። ፍቕሪ ነቲ ብዝያዳ እንጻልኦ ሰብ ብግብርና ኣብ ሰናይ ክንመልሶ እንከሎና ጥራሕ እዩ። ንሰብ ብምጽላእ ኣብ መኣዲ ፍቕሪ ክነእትዎ ኣይንኸእልን ኢና። ፍቕሪ መራር እያ ግን ክተሰማቕራ ምስ ከኣልካ ኩኖ ስቓይን ጸበባን ንዘሎ ጣዕሚ እትርኢ ፍልይቲ ጸጋ እያ።

ቅ. ዮሐንስ ኣምላኽ ፍቕሪ እዩ ይብለና እዚ ኸኣ ኩሉ ሕይወትና ኣብኡን ምስኡን ጥራሕ ትርጉም ተፍጥሮን ጣዕሙን ክርድኦና እዩ። ቅ. ኣጎስጢኖስ ኣፍቅር እሞ ድሕሪኡ ድላይካ ግበር ይብለና። ፍቕሪ ኣብኡ እትርከብ ሰብ ሕማቕ ክገብር ኣይክእልን እዩ ዘየፍቕር ጥራሕ እዩ ሕማቕ ዝገብር። ቅ. ዮሐንስ ኣብ መልእኽቱ ነቲ ዘይርእዮ ኣምላኽ ኣፍቅር እዩ ዝብል ግን ንሓዉ ዘየፍቅር ሓሳዊ እዩ ይብለና (1ዮሐ 4:20)። ኣብዚ ምድሪ እዚ ንኣምላኽ ከም እነፍቅር ዝምስክረልና ንከማና ሰብ ክነፍቅር ከሎና ጥራሕ እዩ ስለዚ ሎሚ ከመሎና ንፋቕር ዘሎና? ሰባት ኣብ ርክባትና እንታይ ይርእዩ?

ፍቕሪ ኣብ ቤት ኣብ ስድራ ጀሚራ እናዓበየት ኣብ ዓድን ሃገርን ቤተ ክርስቲያንን ትበጽሕ። ጸጊሙና ዘሎ ንፍቕሪ ካብ ላዕሊ ጥራሕ ስለ እንጽበያ ኢና ኣብ ሕይወትና ኣብ ምሳና ዘለዉ ኢና ክንረኽባ ዘሎና። ኣርድእቲ ክርስቶስ ዘብለና እንፋቕር ክንከውን ከሎና ጥራሕ እዩ።

እምብኣር ንፍቕሪ ኣብ መንጎና ክትነግስ መጀመርያ ነቲ ምንጪ ፍቕሪ ብርእሱ ዝኾነ ኢየሱስ ምሃረና ንበሎ። ድሕሪኡ ልብና ከፊትና ተመሃሮ ፍቕሪ ክንከውን ፍቓደኛታት ንኹን። ንማርያም ኣደና ፍቕሪ ወድኸን ፍቕርኸን ምሃርና ንበላ።

ኣምላኽ ብጸግኡ ፍቕሪ ዓዲሉ ኣብ መንጎና ሰላም ፍቕሪ ምሕረትን የንግሰልና።

አባ ንጉሠ ፍሥሓ